




# පොලිස් මාධ්‍ය කොට්ඨාසය

பொலிஸ் ஊடகப் பிரிவு

POLICE MEDIA DIVISION

14 වන මහල, සුභරූපාය, බත්තරමුල්ල



දිනය Date	2025.09.13 පැය 0625	දුරකථන අංකය Tel.NO	011-2887973	මගේ අංකය My NO	D/Media/Out/1750/2025	විද්‍යුත් ලිපිනය E-Mails	dir.media@police.gov.lk
--------------	------------------------	-----------------------	-------------	-------------------	-----------------------	-----------------------------	-------------------------

## පොලිස් මාධ්‍ය කොට්ඨාසය වෙත වාර්තා වූ වැදගත් තොරතුරු

### 01. වෙඩි තබා මනුෂ්‍ය ඝාතන සිද්ධියකට සම්බන්ධ සැකකරුවෙකු අයිස් මත්ද්‍රව්‍ය සමඟ අත්අඩංගුවට - ජයවර්ධනපුර පොලිස් විශේෂ කාර්ය බලකා ඒකාබද්ධ විශේෂ වැටලීම් ඒකකය.

2025.08.07 වන දින බොරැල්ල පොලිස් වසමේ සහස්පුර සිරිසරලයන ක්‍රිඩාංගණයේදී වෙඩි තබා පුද්ගලයින් දෙදෙනෙකු ඝාතනය කර තවත් පුද්ගලයින් තිදෙනෙකු තුවාල සිදුකිරීමේ අපරාධය සම්බන්ධයෙන් ජයවර්ධනපුර පොලිස් විශේෂ කාර්ය බලකා විශේෂ වැටලීම් ඒකකය මගින් විමර්ශන ආරම්භ කර තිබුණි.

ඒ අනුව 2025.09.12 වන දින දහවල් කාලයේ එම ඒකකයේ නිලධාරීන් කණ්ඩායමක් විසින් දමන පොලිස් වසමේදී මෙම අපරාධයේ වෙඩිකරු බවට සැකකරන පුද්ගලයෙකු අයිස් මත්ද්‍රව්‍ය ග්‍රෑම් 10 මිලිග්‍රෑම් 710 ක් හා යතුරුපැදියක් සමඟ අත්අඩංගුවට ගෙන දමන පොලිස් ස්ථානය වෙත ඉදිරිපත් කර ඇත.

සැකකරු වයස අවුරුදු 34 ක් වන දමන, අම්පාර ප්‍රදේශයේ පදිංචිකරුවෙකි.

සැකකරු මීට පෙර ශ්‍රී ලංකා යුධ හමුදාවේ රාජකාරි කර 2015 වර්ෂයේ යුධ හමුදාවෙන් පලාගොස් ඇති බවට දැනට සිදුකරන ලද විමර්ශනයේදී අනාවරණය වී ඇත. දමන පොලිසිය වැඩිදුර විමර්ශන සිදු කරනු ලබයි.

### 02. වෙඩි තබා මනුෂ්‍ය ඝාතන සිද්ධියකට සම්බන්ධ සැකකරුවෙකු අත්අඩංගුවට - බස්නාහිර පළාත දකුණ අපරාධ කොට්ඨාසය.

2025.08.24 වන දින බොරැල්ල පොලිස් වසමේ මාලනි බුලත්සිංහල මාවතේදී ත්‍රිරෝද රථයකින් පැමිණි නාදුන්න පුද්ගලයෙකු විසින් පුද්ගලයෙකුට වෙඩි තබා ඝාතනය කිරීමේ අපරාධය සම්බන්ධයෙන් බස්නාහිර පළාත දකුණ දිසා අපරාධ කොට්ඨාසය මගින් විමර්ශන ආරම්භ කර තිබුණි.

ඒ අනුව 2025.09.12 වන දින උදෑසන කාලයේ එම කොට්ඨාසයේ නිලධාරීන් කණ්ඩායමක් විසින් පිලියන්දල පොලිස් වසමේ පැලැන්වත්ත ප්‍රදේශයේදී මෙම අපරාධය සිදු කිරීමට අධාර අනුබල දුන් සැකකරුවෙකු අයිස් මත්ද්‍රව්‍ය ග්‍රෑම් 11 ක් සමඟ අත්අඩංගුවට ගෙන ඇත.

සැකකරු වයස අවුරුදු 35 ක් වන දෙහිවල ප්‍රදේශයේ පදිංචිකරුවෙකි.

බස්නාහිර පළාත දකුණ අපරාධ කොට්ඨාසය වැඩිදුර විමර්ශන සිදු කරනු ලබයි.

**03. වෙඩි තබා මනුෂ්‍ය ඝාතන සිද්ධියකට සම්බන්ධ සැකකරුවෙකු අත්අඩංගුවට - කොළඹ මධ්‍යම කොට්ඨාස අපරාධ විමර්ශන කාර්යාංශය.**

2025.09.06 වන දින මරදාන පොලිස් වසමේ කෝවිල්වත්ත ප්‍රදේශයේදී ත්‍රිරෝද රථයකින් පැමිණි නාදුනන පුද්ගලයෙකු විසින් පුද්ගලයෙකුට වෙඩි තබා ඝාතනය කිරීමේ අපරාධය සම්බන්ධයෙන් කොළඹ මධ්‍යම කොට්ඨාස අපරාධ විමර්ශන කාර්යාංශය මගින් විමර්ශන ආරම්භ කර තිබුණි.

මෙම අපරාධයට අත්අඩංගුවට ගත් සැකකරුවෙකුගෙන් අනාවරණය වූ තොරතුරු මත 2025.09.12 වන දින උදෑසන කාලයේ එම කොට්ඨාසයේ නිලධාරීන් කණ්ඩායමක් විසින් කෙසෙල්වත්ත පොලිස් වසමේ ශාන්ත සෙබස්තියන් මාවතේදී මෙම අපරාධය සිදු කිරීමට ආධාර අනුබලදීම, අපරාධයට රැකවරණයදීම හා කුමන්ත්‍රණය කිරීමේ චෝදනාවට සැකකරුවෙකු අත්අඩංගුවට ගෙන ඇත.

**සැකකරු වයස අවුරුදු 46 ක් වන කොළඹ 12 ප්‍රදේශයේ පදිංචිකරුවෙකි.**

කොළඹ මධ්‍යම කොට්ඨාස අපරාධ විමර්ශන කාර්යාංශය වැඩිදුර විමර්ශන සිදු කරනු ලබයි.

**04 වෙළෙඳසැලක් බිඳ දේපල සොරකමකට සම්බන්ධ සැකකරුවෙකු අත්අඩංගුවට - බස්නාහිර පළාත් උතුර අපරාධ කොට්ඨාසය.**

2025.09.04 වන දින රාගම පොලිස් ස්ථානයට වාර්තා වී තිබූ වෙළෙඳසැලක් බිඳ රුපියල් ලක්ෂ 40 කට ආසන්න වටිනාකමින් යුතු ජංගම දුරකථන සොරකම් කිරීමේ අපරාධයක් සම්බන්ධව විමර්ශනය සිදු කර 2025.09.12 වන දින උදෑසන කාලයේදී මහබාගේ ප්‍රදේශයේදී බස්නාහිර පළාත් උතුර අපරාධ කොට්ඨාසයේ නිලධාරීන් කණ්ඩායමක් විසින් රම අපරාධයට සම්බන්ධ සැකකරුවෙකු අත්අඩංගුවට ගෙන ඇත.

**සැකකරු වයස අවුරුදු 30 ක් වන මහරගම ප්‍රදේශයේ පදිංචිකරුවෙකි.**

සිදු කරන ලද වැඩිදුර විමර්ශනයේදී සැකකරු විසින් සොරකම් කරන ලද ජංගම දුරකථන 23 ක් පොලිස් භාරයට ගෙන ඇත. බස්නාහිර පළාත් උතුර අපරාධ කොට්ඨාසයේ වැඩිදුර විමර්ශන සිදුකරනු ලබයි

**05. නාදුනන මෘත ශරීරයක් හමුවීම - අළුත්ගම පොලිස් වසම.**

2025.09.12 වන දින උදෑසන කාලයේ අළුත්ගම පොලිස් වසමේ සීනවත්ත ප්‍රදේශයේ බෙන්තර ගඟේ පුද්ගලයකුගේ මෘත ශරීරයක් ඇති බවට අළුත්ගම පොලිස් ස්ථානයට ලද තොරතුරක් මත විමර්ශන ආරම්භකර ඇත.

මරණකරුගේ අනන්‍යතාව මෙතෙක් තහවුරුවී නොමැත. අවුරුදු 35 ක් 40 ක් අතර වයසේ පසුවන පිරිමි පුද්ගලයෙකි. උස අඩි 05 අගල් 05 පමණ හා වම් කම්මුලෙහි තුවාල කැලැල් 02 ක් ඇත. අවසන් වරට අළු පැහැති කොට කලිසමක් හැඳ සිට ඇත.

මෘත ශරීරය කළුතර නාගොඩ රෝහලේ මෘතශරීරාගාරයේ තැන්පත් කර ඇති අතර අළුත්ගම පොලිසිය වැඩිදුර විමර්ශන සිදු කරනු ලබයි.

**06. සැකකටයුතු මරණයක් - ග්‍රැන්ඩ්පාස් පොලිස් වසම.**

2025.06.12 වන දින දහවල් කාලයේ ග්‍රැන්ඩ්පාස් පොලිස් වසමේ මෝලවත්ත ජාඩ් ඇලේ ගිලි පිරිමි පුද්ගලයෙකු මියගොස් ඇති බවට ග්‍රැන්ඩ්පාස් පොලිස් ස්ථානයට ලද පණිවිඩයක් මත විමර්ශන ආරම්භ කර ඇත.

මරණකරුගේ අනන්‍යතාවය මෙතෙක් තහවුරු වී නොමැති අතර වයස අවුරුදු 55 ක් 60 ක් අතර පමණ වන උස අඩි 05 අඟල් 04 පමණ වන පුද්ගලයෙකු වේ. යටි කයට කොළ රතු කහ මිශ්‍ර රෙදි කැබැල්ලක් හැඳ සිට ඇති අතර කොණ්ඩය අඟල් දෙකක් පමණ දිගට වැටී ඇත. උඩු රැවුල හා යටි රැවුල වවා ඇත.

මෘත ශරීරය කොළඹ ජාතික රෝහලේ මෘත ශරීරාගාරයේ තැන්පත් කර ඇත. මෙය රිය අනතුරක් හේතුවෙන් සිදුවූ මරණයක්ද, නැතහොත් වෙනත් සිදුවීමකින් සිදුවූ මරණයක්ද යන්න අනාවරණය කර ගැනීම සඳහා ග්‍රැන්ඩ්පාස් පොලිසිය වැඩිදුර විමර්ශන සිදු කර ගෙන යනු ලබයි.

**07. මාරක රිය අනතුරක් - බුලත්සිංහල පොලිස් වසම.**

2025.09.12 වන දින සවස් කාලයේ බුලත්සිංහල පොලිස් වසමේ පාරුතල්විල කොපිල්ලගොඩ අතුරු මාර්ගයේ පාරුතල්විල ප්‍රදේශයේදී පාරුතල්විල දෙස සිට කොපිල්ලගොඩ දෙසට ධාවනය වූ ලොරි රථයක් මාර්ගයේ ගමන් කළ පදික පුද්ගලයෙකුගේ ගැටී අනතුරක් සිදුව ඇත. අනතුරින් පදිකයා බරපතල තුවාල ලබා බුලත්සිංහල රෝහලට ඇතුළත් කිරීමෙන් පසු මියගොස් ඇත.

මරණකරු වයස අවුරුදු 69 ක් වූ පාරුතල්විල, බුලත්සිංහල ප්‍රදේශයේ පදිංචිකරුවෙකි.

මෘත ශරීරය බුලත්සිංහල රෝහලේ මෘත ශරීරාගාරයේ තැන්පත් කර ඇත. අනතුරට සම්බන්ධ ලොරි රථයේ රියදුරු අත්අඩංගුවට ගෙන ඇති අතර බුලත්සිංහල පොලිසිය වැඩිදුර විමර්ශන සිදු කරනු ලබයි.

පොලිස් මාධ්‍ය කොට්ඨාසය.